

بیس رکعات تراویح

از افادات: متکلم اسلام مولانا محمد الیاس گھمن حفظہ اللہ

سرپرست: مرکز اہل السنۃ والجماعۃ، 87 جنوبی، لاہور روڈ، سرگودھا

بانی و امیر: عالمی اتحاد اہل السنۃ والجماعۃ

چیف ایگزیکٹو: احناف میڈیا سروسز

چئیرمین: احناف ٹرسٹ

www.ahnafmedia.com

بیس رکعت تراویح

مذہب اہل السنن والجماعت:

تراویح بیس رکعت سنن ماکدہ ہے۔

مذہب غیر مقلدین:

تراویح کی تعداد آٹھ رکعت ہے۔ آپ صلی اللہ علیہ وسلم نے آٹھ ادا فرمائی ہیں اور آپ صلی اللہ علیہ وسلم کے بعد حضرات صحابہ رضی اللہ عنہم نے بھی آٹھ ہی پڑھی ہیں۔ بیس رکعت والی روایات ضعیف ہیں۔

دلائل اہل السنن والجماعت

احادیث مرفوعہ:

دلیل نمبر 1: قال الامام الحافظ المحدث أبو بكر عبد الله بن محمد بن أبي شيبة العيسى الكوفي (م 235هـ): حَدَّثَنَا يَزِيدُ بْنُ هَارُونَ قَالَ: أَخْبَرَنَا إِسْرَائِيلُ بْنُ أَبِي إِسْحَاقَ، عَنْ عُثْمَانَ بْنِ عُمَانَ، عَنِ الْحَكَمِ، عَنْ مِقْسَمٍ، عَنِ ابْنِ عَبَّاسٍ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي فِي رَمَضَانَ عَشْرِينَ رَكْعَةً وَالْوُتْرَ.

تحقیق السنن: اسنادہ حسن وقد تلقته الامة بالقبول فهو صحيح۔

(مصنف ابن ابی شیبہ ج 2 ص 284 باب کم یصلی فی رمضان من رکعة المعجم الكبير للطبرانی ج 5 ص 433 رقم 11934، المنتخب من مسند عبد بن حميد ص 218 رقم 653، السنن الكبرى للبيهقي ج 2 ص 496 باب ما روى في عدد ركعات القيام في شهر رمضان.)

اعترض: اس کی سند میں ایک راوی ابراہیم بن عثمان ابوشیبہ ہے جو عند المحدثین ضعیف ہے۔

جواب 1: ابراہیم بن عثمان ابوشیبہ العنسی پر ائمہ نے جرح کی لیکن یہ اتنا بھی ضعیف نہیں کہ اس کی روایت کو چھوڑ دیا جائے، کیونکہ بعض محدثین نے اس کی توثیق بھی کی ہے۔

1: امام عدی ابوشیبہ کے بارے میں فرماتے ہیں: له احاديث صحيحة، {تهذيب الكمال ج 1 ص 393}

2: امام بخاری کے استاد الاستاد حضرت یزید بن ہارون جو ابوشیبہ کے زمانہ قضاة میں ان کے کاتب اور منشی تھے وہ بھی ابوشیبہ کے بڑے مداح تھے۔ وہ

فرماتے ہیں: ما قضى على الناس يعني في زمانه اعدل في قضاء منه، {تهذيب الكمال ج 1 ص 151}

3: ابن عدی نے ان کے بارے میں یہ بھی فرمایا ہے: وهو وإن نسبوه إلى الضعف خير من إبراهيم بن أبي حية، {تهذيب الكمال ج 1

ص 151}

اور ابراہیم بن ابی حية کے بارے میں یحییٰ بن معین فرماتے ہیں: ثقة كبير، {لسان الميزان ج 1 ص 52 رقم الترجمة 127}

لہذا جب ابراہیم بن ابی حية ثقہ ہے تو ابراہیم بن عثمان ابوشیبہ بدرجہ اولی ثقہ ہونا چاہیے۔

جواب 2: اس روایت کو تلقی بالقبول حاصل ہے۔ اور قاعدہ ہے کہ اگر کسی روایت کو تلقی بالقبول حاصل ہو جائے تو روایت صحت کا درجہ پالیتی ہے۔

مثلاً

1: امام جلال الدین سیوطی رحمہ اللہ فرماتے ہیں:

قال بعضهم يحكم للحديث بالصحة اذا تلقاه الناس بالقبول وان لم يكن له اسناد صحيح.

(تدريب الراوى ص 29)

2: حضرت علامہ محمد انور شاہ کشمیری رحمہ اللہ فرماتے ہیں: وذهب بعضهم الى ان الحديث اذا تأيد بالعمل ارتقى من حال الضعف الى

مرتبة القبول. قلت: وهو الاوجه عندى. (فيض البارى شرح البخارى: ج 3، ص: 409 كتاب الوصايا، باب الوصية لوارث)

3: غير مقلد عالم ثناء الله امر تسرى نے اعتراف کیا: ”بعض ضعف ایسے ہیں جو امت کی تلقی بالقبول سے رفع ہو گئے ہیں“

(اخبار اہل حدیث مورخہ 19 اپریل 1907 بحولہ رسائل اعظمی ص 331)

لہذا یہ روایت تلقی بالقبول ہونے کی وجہ سے یہ روایت صحیح و حجت ہے۔

دلیل نمبر 2: روى الامام المورخ أبو القاسم حمزة بن يوسف السهبي الجرجاني (م 8427): حدثنا أبو الحسن علي بن محمد بن أحمد

القصرى الشيخ الصالح رحمه الله حدثنا عبد الرحمن بن عبد المؤمن العبد الصالح قال أخبرني محمد بن حميد الرازى حدثنا عمر بن هارون حدثنا إبراهيم بن الحناز عن عبد الرحمن بن عبد الملك بن عتيق عن جابر بن عبد الله قال خرج النبي صلى الله عليه وسلم ذات ليلة في رمضان فصلى الناس أربعة وعشرين ركعة وأوتر بثلاثة

اسناداً حسن ورواته ثقات.

(تاريخ جرجان للسهمي ص 317، في نسخة 142)

فائدہ: اس روایت میں چار رکعت فرض، بیس رکعت تراویح اور تین رکعت وتر کا ذکر ہے۔

اعترض: اس میں دو راوی ہیں؛ محمد بن حمید الرازی اور عمر بن ہارون البلیخی اور دونوں ضعیف ہیں۔

جواب: یہ حسن الحدیث درجہ کے راوی ہیں۔

محمد بن حمید الرازی: (م 248ھ)

آپ ابوداؤد، ترمذی، ابن ماجہ، کے راوی ہیں۔

(تہذیب التہذیب ج: 5 ص: 547)

اگرچہ بعض محدثین سے جرح منقول ہے لیکن بہت سے جلیل القدر ائمہ محدثین نے آپ کی تعدیل و توثیق اور مدح بھی فرمائی ہے مثلاً:

1: امام احمد بن حنبل: وثقه (ثقة قرار دیا)۔

(طبقات الحفاظ للسيوطي ج: 1 ص: 40)

اور ایک بار فرمایا ”لا يزال بالرى علم مادام محمد بن حميد حياً“۔ (جب تک محمد بن حمید زندہ ہیں مقام رى میں علم باقى رہے گا)

(تہذیب الکمال للمزى ج: 8 ص: 652)

2: امام یحییٰ بن معین: ثقة، ليس به باس، رازى كيس [ثقة ہے اس احادیث پر کوئی کلام نہیں، سمجھ دار ہے] (ایضاً)

3: امام جعفر بن عثمان الطیالسی: ثقة۔ (تہذیب الکمال ج: 8 ص: 653)

4: علامہ ابن حجر: الحافظ [حافظ ہے]۔

(تہذیب التہذیب ج: 5 ص: 547)

5: علامہ بیہقی ایک حدیث کے بارے میں لکھتے ہیں: ”وفى اسناد بزار محمد بن حميد الرازى وهو ثقة“ [بزار کی سند میں محمد بن حمید

الرازی ہے اور وہ ثقہ ہے۔]

(مجمع الزوائد ج:9 ص:475)

چونکہ اس پر کلام ہے اور اس کی توثیق بھی کی گئی ہے، لہذا اصولی طور پر یہ حسن درجہ کا راوی ہے۔

عمر بن ہارون البلیخی: (م 294ھ)

آپ ترمذی اور ابن ماجہ کے راوی ہیں۔ بعض حضرات نے جرح کی ہے لیکن بہت سے ائمہ نے آپ کی تعدیل و توثیق اور مدح و ثناء میں یہ الفاظ ارشاد فرمائے ہیں:

”المحافظ، الامام، المکثر، عالم خراسان، من اوعية العلم“ [علم کا خزانہ تھے] کثیر الحدیث، وار تحل [حصول علم کے اسفار کئے] ثقة، مقارب الحدیث۔

(تذکرۃ الحفاظ للذہبی ج:1 ص:248، 249، سیر اعلام النبلاء ج:7 ص:148 تا 152، تہذیب التہذیب ج:4 ص:315 تا 317)

لہذا اصولی طور پر آپ حسن الحدیث درجہ کے راوی ہیں۔

احادیث موقوفہ

حضرت عمر رضی اللہ عنہ سے تعداد رکعت تراویح:

حضرت عمر فاروق دور خلافت کی تراویح کی تعداد رکعت بیان کرنے والے سات حضرات ہیں۔ یہ تمام حضرات بیس رکعات ہی روایت کرتے ہیں (مضطرب و ضعیف روایات کا کوئی اعتبار نہیں) ذیل میں روایات پیش خدمت ہیں:

1: حضرت ابی بن کعب:

عن أبي بن كعب أن عمر أمر أبا أن يصلي بالناس في رمضان فقال إن الناس يصومون النهار ولا يحسون أن يقرأوا فلو قرأت القرآن عليهم بالليل فقال يا أمير المؤمنين هذا شيء لم يكن فقال قد علمت ولكنه أحسن فصلى بهم عشرين ركعة اسنادہ صحیح و رواہ ثقات۔

(مسند أحمد بن منيع بحوالہ اتحاف الخيرة المهرة للبوصيري ج 2 ص 424 باب في قيام رمضان وما روي في عدد ركعاته،)

اعتراض:

آل حدیث نے لکھا: ”یہ روایت اتحاف الخيرة المهرة للبوصيري میں بغیر کسی سند کے احمد بن منيع کے حوالے مذکور ہے۔ سرفراز صفدر ویو بندی لکھتے ہیں کہ ”بے سند بات حجت نہیں ہو سکتی“ (مقدار رکعات قیام رمضان ص 74 از زئی غیر مقلد) غلام مصطفی ظہیر نے بازاری زبان استعمال کرتے ہوئے لکھا: ”بے سند روایات وہی پیش کرتے ہیں جنکی اپنی کوئی سند نہ ہو۔“ (آٹھ رکعت نماز تراویح ص 8)

جواب:

اولاً۔۔۔ اللہ تعالیٰ جناب کو اخلاق حسنہ عطا فرمائے، الاحادیث المختارہ للمقتدر سی میں یہ روایت سند کے ساتھ موجود ہے جناب کی ”تسلی“ کے لئے سند پیش خدمت ہے:

أخبرنا أبو عبدالله محمود بن أحمد بن عبدالرحمن الثقفي بأصهبان أن سعيد بن أبي الرجاء الصيرفي أخبرهم قراءة عليه أنا عبد الواحد بن أحمد البقال أنا عبيدالله بن يعقوب بن إسحاق أنا جدى إسحاق بن إبراهيم بن محمد بن جميل أنا أحمد بن منيع أنا الحسن بن موسى نا أبو جعفر الرازي عن الربيع بن أنس عن أبي العالبيه عن أبي بن كعب أن عمر أمر أبيا أن يصلى بالناس فى رمضان الحديث [الاحاديث المختارة للمقدسى ج3 ص367 رقم 1161]

ثالثاً:۔۔۔ غیر مقلدین کے مدوح علامہ ابن تیمیہ ابی بن کعب کے بیس رکعت پڑھانے کو ثابت مانتے ہیں، چنانچہ لکھتے ہیں:

”قد ثبت ان ابى بن كعب كان يقوم بالناس عشرين ركعة ويوتر بثلاث فرأى اكثر من العلماء ان ذلك هو السنة لانه قام بين المهاجرين والانصار ولم ينكره منكر“۔

(فتاوى ابن تيمية قديم ص186/ج1، فتاوى ابن تيمية جديد ص112/ج23)

2: حضرت سائب بن يزيد:

1: عن يزيد بن خصيفة عن السائب بن يزيد قال: كانوا يقومون على عهد عمر في شهر رمضان بعشرين ركعة وإن كانوا ليقرءون بالمئين من القرآن

اسنادہ صحیح علی شرط البخاری

(مسند ابن الجعد ص413 رقم الحديث 2825، معرفة السنن والآثار للبيهقي ج2 ص305 باب قيام رمضان رقم الحديث 1365، السنن الكبرى للبيهقي ج2 ص496 باب ما روى في عدد ركعات القيام في شهر رمضان.)

2: روى مالك من طريق يزيد بن خصيفة عن السائب بن يزيد عشرين ركعة۔

(نيل الاوطار للشوكاني ج2 ص514)

تنبیہ: یہ سند صحیح البخاری ج1 ص312 پر موجود ہے۔

3: عن السائب بن يزيد قال...القيام على عهد عمر ثلاثة وعشرين ركعة۔

(مصنف عبدالرزاق ج4 ص201، حديث نمبر 7763)

4: عن السائب بن يزيد قال: كنا نقوم في زمان عمر بن الخطاب بعشرين ركعة والوتر۔

(معرفة السنن والآثار للبيهقي ج2 ص305 باب قيام رمضان رقم الحديث 1365)

تصحیح روایت سائب بن يزيد:

1: نیز امام نووی نے اس کی سند کو صحیح کہا ہے۔ (مرقات ج2 ص194)

2: علامہ نیوی نے فرمایا: یہ حدیث صحیح ہے (التعلیق الحسن علی آثار السنن ص222)

3: حضرت محمد بن کعب القرظی:

قال محمد بن كعب القرظي كان الناس يصلون في زمان عمر بن الخطاب في رمضان عشرين ركعة۔

(قيام الليل للمروزي ص157)

شبیہ:

یہ روایت مرسل ومنتقطع ہے، کیونکہ محمد بن کعب القرظی کی حضرت عمر بن الخطاب سے ملاقات ثابت نہیں۔

جواب:

محمد بن کعب القرظی [م120ھ] خیر القرون کے ثقہ محدث ہیں۔

(تقریب التہذیب ص534)

اور خیر القرون کا انقطاع وارسال عند الاحناف صحت حدیث کے منافی نہیں۔ پس روایت صحیح و قابل استدلال ہے۔ واللہ اعلم

4: حضرت یزید بن رومان:

عن یزید بن رومان انه قال کان الناس یقومون فی زمان عمر بن الخطاب فی رمضان بثلاث وعشرین رکعة۔

(موطا امام مالک ص 98)

اس حدیث کی سند بخاری و مسلم کی شرط کے موافق ہے۔

شبه:

بعض غیر مقلد شبہ کرتے ہیں کہ یزید بن رومان نے حضرت عمر رضی اللہ عنہ کا زمانہ نہیں پایا، اس لئے یہ سند منقطع ہے۔ (تعداد رکعات قیام

رمضان ص 77)

جواب نمبر 1:

یہ اثر موطا امام مالک (ص 98) میں موجود ہے اور موطا امام مالک کے متعلق محدثین کی رائے یہ ہے:

قال الشافعی اصح الكتب بعد كتاب الله موطا مالك واتفق اهل الحديث على ان جميع ما فيه صحيح على رأى مالك ومن وافقه.

واما على رأى غير فليس فيه مرسل ولا منقطع الا قد اتصل السند به من طريق اخرى وقد صنّف في زمان مالك موطات كثيرة في تخریج احاديثه ووصل منقطعاً مثل كتاب ابن ابي ذئب وابن عيينه والثوري ومعر۔

(حجة الله البالغ ص)

ترجمہ: امام شافعی رحمہ اللہ فرماتے ہیں: کتاب اللہ کے بعد سب سے صحیح کتاب موطا امام مالک ہے اور محدثین کا اتفاق ہے کہ اس میں جتنی روایتیں ہیں سب امام مالک اور ان کے موافقین کی رائے پر صحیح ہیں۔ (اس لئے کہ وہ لوگ مرسل کو بھی صحیح و مقبول مانتے ہیں) اور دوسروں کی رائے پر اس میں کوئی مرسل یا منقطع ایسا نہیں ہے کہ دوسرے طرق سے اس کی سند متصل نہ ہو، اور امام مالک کے زمانے میں موطا کی حدیثوں کی تخریج کے لیے اور اس کے منقطع کو متصل ثابت کرنے کے لیے بہت سے موطا تصنیف ہوئے جیسے ابن ابي ذئب، ابن عيينه، ثوري اور معمر کی کتابیں۔

پس لاعلم لوگوں کا اعتراض باطل ہے۔

جواب نمبر 2:

یزید بن رومان م 130 ھ ثقہ راوی ہیں۔ (تقریب التہذیب ص 632)

اور خیر القرون کے ثقہ محدث ہیں اور جمہور محدثین خصوصاً احناف و موالک کے ہاں خیر القرون کا ارسال و انقطاع مضر صحت نہیں۔ (قواعد فی علوم

الحدیث للعتا فی ص 138 وغیرہ)

پس اعتراض باطل ہے۔

جواب نمبر 3:

حافظ ابن حجر عسقلانی فرماتے ہیں:

وقال الشافعی یقبل اذا اعتضد مجيئه من وجه آخر بیان الطريق الا ولی مسنداً کان او مرسلأ۔ (شرح نخبۃ الفکر ص)

اور یزید بن رومان کے اثر کو دیگر کئی مسلوں سے تائید حاصل ہے (جن کا بیان آگے آرہا ہے) پس یہ اثر اب بالاتفاق مقبول ہے۔

5: حضرت یحییٰ بن سعید:

عن یحییٰ بن سعید ان عمر بن الخطاب امر رجلاً یصلی بہم عشرین رکعة۔ (مصنف ابن ابی شیبہ ج 2 ص 285)

شبیہ:

بعض آل حدیث نے لکھا: یحییٰ بن سعید نے عمر رضی اللہ تعالیٰ عنہ کو نہیں پایا، لہذا یہ روایت منقطع ہے۔ (ملخصاً مقدار قیام رمضان ص 76)

جواب:

امام یحییٰ بن سعید م 144ھ خیر القرون کے ثقہ و نیک محدث ہیں۔ (تقریب التہذیب ص 622)
اور پہلے وضاحت سے گزر چکا ہے کہ خیر القرون کا انقطاع و ارسال عند الجمہور خصوصاً عند الاحناف صحت حدیث کے منافی نہیں۔ پس اثر صحیح ہے۔

6: حضرت عبدالعزیز بن رفیع:

آپ رحمہ اللہ مشہور تابعی ہیں۔ حضرت انس، حضرت ابن زبیر، حضرت ابن عباس، حضرت ابن عمر اور دیگر صحابہ کے شاگرد ہیں، صحاح ستہ کے راوی ہیں۔

(تہذیب التہذیب: ج 4 ص 189، 190)

آپ فرماتے ہیں:

كَانَ أَبِي بَنْ كَعْبٍ يُصَلِّي بِالنَّاسِ فِي رَمَضَانَ بِالْمَدِينَةِ عَشْرِينَ رَكْعَةً وَيُوتِرُ بِثَلَاثٍ.

(مصنف ابن ابی شیبہ ج 2 ص 285 کم یصلی فی رمضان من رکعة)

اسنادہ صحیح و رواۃ ثقات

فائدہ: مشہور قول کے مطابق حضرت ابی بن کعب رضی اللہ عنہ کی وفات حضرت عمر رضی اللہ عنہ کے دور خلافت میں ہوئی۔

(تہذیب التہذیب: ج 1 ص 178)

گویا عبدالعزیز بن رفیع نے حضرت عمر بن خطاب رضی اللہ عنہ کے دور خلافت کی تراویح کو ذکر کیا ہے، اس لیے ہم ان کی روایت اس باب میں لائے ہیں۔

7: حضرت حسن بصری:

عن الحسن ان عمر بن الخطاب جمع الناس علی ابی بن کعب فی قیام رمضان فکان یصلی بہم عشرین رکعة۔

(سنن ابی داؤد ج 1 ص 211 باب القنوت فی الوتر)

اس روایت کے راوی ثقہ ہیں۔

شبیہ:

بعض الناس نے لکھا: ”عشرین رکعة“ کے الفاظ دیوبندی تحریف ہے۔ محمود الحسن دیوبندی (1268-1339) نے یہ تحریف کی ہے،

”عشرین لیلة“ بیس راتیں کی بجائے ”عشرین رکعة“ بیس رکعتیں کر دیا۔ (آٹھ رکعت نماز تراویح ص 9)

بعض نے یوں لکھا: یہ بات سفید جھوٹ ہے۔ (مقدار رکعات قیام رمضان ص 30)

جواب:

اولاً:۔۔۔ حضرت ادا کاڑوی رحمہ اللہ ایک غیر مقلد سلطان محمود جلاپوری کے جواب میں فرماتے ہیں:

”ابوداؤد کے دو نسخے ہیں، بعض نسخوں میں عشرین رکعت اور بعض میں عشرین لیلة ہے۔ جس طرح قرآن پاک کی دو قراتیں ہوں تو دونوں کو ماننا چاہیے، ہم دونوں نسخوں کو تسلیم کرتے ہیں، لیکن حیلہ بہانے سے انکار حدیث کے عادی سلطان محمود جلاپوری نے اس حدیث کا انکار کر دیا اور الثالزام علماء دیوبند پر لگا دیا۔“

(تجلیات صفر ج 3 ص 316)

ثانیاً:۔۔۔ جلیل القدر محدثین و محققین نے اس روایت کو نقل کیا اور ”عشرین رکعت“ ہی نقل کیا ہے، مثلاً:

1: علامہ ذہبی نے ابوداؤد کے حوالے سے ”عشرین رکعت“ نقل کیا۔

(سیر اعلام النبلاء ج 3 ص 176، 177 تحت ترجمہ ابی بن کعب رقم الترجمة: 223)

2: علامہ ابن کثیر۔ (جامع المسانید والسنن ج 1 ص 55)

3: الشیخ محمد علی الصابونی۔ (الهدی النبوی الصحیح فی صلوة التراویح ص 56)

4: شیخ الہند مولانا محمود حسن۔ (سنن ابی داؤد بتحقیق شیخ الہند ج 1 ص 211)

5: نسخہ مطبوع عرب۔ (ص 1429 بحوالہ تجلیات صفر ج 3 ص 316)

یہ 5 حوالہ جات لاعلم لوگوں کو چپ کرانے کے لیے کافی ہیں۔

فائدہ: حضرت عمر کے زمانے میں پڑھی جانے والی تراویح کے چھ راوی گزر چکے ہیں جو ”عشرین رکعت“ نقل کرتے ہیں، یہ زبردست تائید ہے

کہ ”عشرین رکعت“ والا نسخہ ابی داؤد بھی صحیح و ثابت ہے۔ والحمد للہ

حضرت عثمان رضی اللہ عنہ سے تعدد رکعت تراویح:

كَانُوا يَقُومُونَ عَلَى عَهْدِ عُمَرَ بْنِ الْخَطَّابِ رَضِيَ اللَّهُ عَنْهُ فِي شَهْرِ رَمَضَانَ بِعَشْرِينَ رَكْعَةً وَكَانُوا يَقْرَأُونَ بِالْبَيْتَيْنِ، وَكَانُوا يَتَوَكَّلُونَ عَلَى عَصِيْبِهِمْ فِي عَهْدِ عُثْمَانَ بْنِ عَفَّانَ رَضِيَ اللَّهُ عَنْهُ مِنْ شِدَّةِ الْقِيَامِ.

(السنن الكبرى للبيهقي ج 2 ص 496 باب ما زوى في عدد ركعات القيام في شهر رمضان)

اس روایت کی سند بخاری و مسلم کی شرط کے مطابق صحیح ہے۔

حضرت علی المرتضیٰ رضی اللہ عنہ سے تعدد رکعت تراویح:

حضرت علی رضی اللہ عنہ کے دورِ خلافت میں بھی تراویح بیس رکعت ہی پڑھی جاتی تھی۔ اس تراویح کو روایت کرنے والے تین

حضرات ہیں۔ ان کی مرویات پیش خدمت ہیں:

1: حضرت حسین بن علی رضی اللہ عنہما:

حدثني زيد بن علي عن ابيه عن جده عن علي انه امر الذي يصلي بالناس صلاة القيام في شهر رمضان ان يصلي بهم عشرين ركعة

يسلم في كل ركعتين ويرواح ما بين كاربوع ركعات فيرجع ذوا الحاجة ويتوضأ الرجل وان يوتر بهم من آخر الليل حين الانصراف.

(مسند الامام زيد ص 159، 158)

اس روایت کی سارے راوی اہل بیت کے ہیں اور ثقہ ہیں۔

2: حضرت ابو عبد الرحمن السلمی:

عن ابی عبد الرحمن السلمی عن علی قال دعا القراء فی رمضان فأمر منهم رجلاً یصلی بالناس عشرين رکعة وكان علی یوتر بهم۔
(السنن الکبری للبیہقی ج2 ص496)

شبه نمبر 1:

غیر مقلدین کہتے ہیں کہ اس میں ایک راوی حماد بن شعیب ضعیف ہے۔

جواب:

اولاً:۔۔۔۔ اگرچہ حماد بن شعیب کی بعض ائمہ نے تضعیف کی ہے لیکن دیگر ائمہ نے اس کی توثیق بھی کی ہے مثلاً:

1: امام ابن عدی فرماتے ہیں: یکتب حدیثہ مع ضعفہ (لسان المیزان ص)

یعنی اس کی حدیث اس کے ضعف کے باوجود لکھی جاسکتی ہے۔

اور ارشاد الحق اثری غیر مقلد کے نزدیک ”یکتب حدیث“ کا جملہ الفاظ تعدیل میں شمار ہوتا ہے۔ (توضیح الکلام ج1 ص547)

2: امام ابن حبان نے انہیں ثقات میں شمار کیا ہے۔ (تہذیب الکمال ص)

3: علامہ ابن تیمیہ نے اسی حماد بن شعیب والی روایت سے استدلال کیا ہے۔

(منہاج السنہ ج2 ص224)

4: امام بیہقی نے اس اثر علی کو اثر شتیر بن شکل کی قوت کے لیے روایت کیا ہے جو دلیل ہے کہ یہ امام بیہقی کے نزدیک قوی ہے۔

(سنن الکبری ج2 ص996)

5: علامہ ذہبی جیسے ناقد فن نے اس پر المنقحی ص542 پر سکوت فرمایا ہے۔

(تجلیات صفدر ج3 ص323)

6: امام ترمذی حضرت علی سے مروی اس بیس رکعت والی روایت کو صحیح مانتے ہیں جب ہی تو استدلال کرتے ہیں چنانچہ فرماتے ہیں: واكثر

اهل العلم علی ما روى عن علی وعمر وغيرهما من اصحاب النبی صلی اللہ علیہ وسلم عشرين رکعة۔ (سنن الترمذی ج1 ص166)

لہذا اصولی طور پر حماد بن شعیب حسن الحدیث درجہ کاراوی ہے اور حدیث مقبول ہے۔

ثانیاً:۔۔۔۔ حضرت علی رضی اللہ عنہ کے دور کی تراویح کے راوی حضرت حسین اور ابو الحسناء بھی ہیں۔ لہذا اس سند میں اگر ضعف ہو (جبکہ یہ

حسن درجہ کی روایت ہے) تو ان مویدات کی وجہ سے ختم ہو جائے گا۔

شبه نمبر 2:

ایک غیر مقلد نے لکھا: ”عطاء بن السائب“ مختلف راوی ہے، حماد بن شعیب ان لوگوں میں سے نہیں جنہوں نے اس سے قبل الاختلاط سنا

ہے۔

(آٹھ رکعت نماز تراویح ص13)

جواب:

اولاً:۔۔۔۔ عطاء بن السائب اگر آخر عمر میں مختلط ہو گئے تھے لیکن اتنے بھی نہیں کہ ان کی احادیث ضعیف قرار دی جائیں بلکہ باوجود

اختلاط کے محدثین کے ہاں ان کی احادیث کم از کم ”حسن“ درجہ کی ضرور ہیں۔ مثلاً:

- 1: امام بیہمی ایک روایت کے تحت لکھتے ہیں: ”وفیہ عطاء بن السائب وفیہ کلام وهو حسن الحدیث“ (جمع الزوائد ص) ترجمہ: اس مسئلہ میں عطاء بن السائب ہے اس میں کلام ہے لیکن ان کی حدیث حسن درجہ کی ہے۔
- 2: علامہ ذہبی: تابعی مشہور حسن الحدیث (المغنی فی الضعفاء ج ص) ترجمہ: یہ مشہور تابعی ہیں اور ان کی حدیث حسن درجہ کی ہوتی ہے۔
- 3: امام حاکم عطاء بن السائب کی ایک روایت جسے جریر بن عبد الحمید نے روایت کیا ہے، کو نقل کرنے کے بعد فرماتے ہیں: صحیح الاسناد (المستدرک للحاکم ج ص) حالانکہ جریر کا سماع بعد الاختلاط کا ہے۔ (تدریب الراوی) معلوم ہوا آپ اختلاط کے باوجود ”حسن الحدیث“ ہیں۔
- 4: حافظ ابن حجر: نوکان اختلط بأخره ولم یفحش حتی یتحقق ان یعتدل به عن مسلك العدول۔ (تہذیب التہذیب ج ص) ترجمہ: عطاء بن السائب آخری عمر میں اختلاط کا شکار ہو گئے تھے لیکن اتنے فاحش اور زیادہ مختلط بھی نہیں ہوئے کہ وہ اختلاط کی وجہ سے عادل (وثقہ) ہیں راویوں کی راہ سے تجاوز کر جائیں۔
- 5: امام مسلم: انہوں نے عطاء بن السائب کو مقدمہ مسلم میں قابل اعتماد اور طبقہ ثانیہ کا راوی شمار کیا ہے جن سے صحیح مسلم میں روایت لی ہے۔ (مقدمہ مسلم ص: 3) لہذا یہ حسن الحدیث راوی ہے اور روایت حسن درجہ کی ہے۔
- ثانیاً:۔۔۔ اس روایت کی مؤید دیگر روایات بھی ہیں جن میں حضرت حسین اور حضرت ابو الحسناء کے طریق ہیں۔ پس یہ روایت مؤیدات کی وجہ سے حجت و قابل اعتماد ہے۔

3: حضرت ابو الحسناء:

عَنْ أَبِي الْحُسَيْنِ: أَنَّ عَلِيًّا أَمَرَ رَجُلًا يُصَلِّي بِهِمْ فِي رَمَضَانَ عَشْرِينَ رَكْعَةً.

(مصنف ابن ابی شیبہ ج 2 ص 285، السنن الكبرى ج 2 ص 497)

اسنادہ حسن۔ اس روایت کی سند حسن درجہ کی ہے۔

فائدہ: اس روایت میں حضرت علی کرم اللہ وجہہ کے ”حکم“ دینے کا ذکر ہے۔

شبیہ:

غیر مقلدین کہتے ہیں کہ ابو الحسناء مجہول ہے، لہذا روایت ضعیف ہے۔

جواب:

اولاً:۔۔۔۔ عند الاحناف خیر القرون کی جہالت، تدلیس اور ارسال جرح ہی نہیں اور شوافع کے ہاں متابعت سے یہ جرح ختم ہو گئی کیونکہ حضرت علی رضی اللہ عنہ سے بیس رکعت تراویح روایت کرنے میں ابو الحسناء اکیلے نہیں بلکہ سیدنا امام حسین رضی اللہ عنہ اور امام ابو عبد الرحمن سلمی بھی یہی روایت کرتے ہیں۔ (تجلیات صفدر ج 3 ص 328) ثانیاً:۔۔۔ ابو الحسناء سے دوراوی یہ روایت نقل کر رہے ہیں:

1: عمرو بن قیس۔ (مصنف ابن ابی شیبہ ج 2 ص 285)

2: ابوسعید البقال۔ (السنن الکبریٰ للبیہقی ج 2 ص 497)

اور یہ دونوں بالترتیب ثقہ اور صدوق ہیں۔ (تقریب التہذیب ص 456 و 299)

حافظ ابن حجر لکھتے ہیں؛ من روی عنہ اکثر من واحد ولم یوثق الیہ الاشارة بلفظ مستور او مجهول الحال۔ (تقریب التہذیب ص)

ترجمہ: جس راوی سے ایک سے زائد راوی روایت کریں اور اس کی توثیق کی گئی ہو تو اس کی طرف لفظ مستور یا مجهول الحال سے اشارہ کیا جاتا ہے۔

یہاں ابوالحسناء سے بھی دو راوی یہ روایت کر رہے ہیں۔ لہذا اصولی طور پر یہ مجهول نہیں بلکہ مستور راوی بنتا ہے۔ غیر مقلدین کا اسے مجهول العین کہہ کر روایت رد کرنا شرمناک ہے۔

الحاصل ابوالحسناء مستور راوی ٹھہرتا ہے اور محدثین کے ہاں قاعدہ ہے کہ مستور کی متابعت کوئی دوسرا راوی کرے جو مرتبہ میں اس سے بہتر یا برابر ہو تو اس کی روایت حسن ہو جاتی ہے۔ چنانچہ حافظ ابن حجر لکھتے ہیں: ”ومتی توبع السئی الحفظ بمعتمد کان یكون فوقه او مثله لا دونہ و کذا المختلط الذی لا یتمیذوا المستور والاسناد المرسل و کذا المدلس صار حدیثہم حسناً لا لذاتہ بل وصفہ باعتبار المجموع“

(شرح نخبۃ الفکر ص)

ترجمہ: جب سئی الحفظ راوی کی متابعت کسی معتبر راوی سے ہو جائے جو مرتبہ میں اس سے بہتر یا برابر ہو کم نہ ہو۔ اسی طرح مختلط راوی جس کی روایت میں تمیز نہ ہو سکے اور اسی طرح مستور، مرسل اور مدلس کوئی تائید کر دے تو ان سب کی روایات حسن ہو جائیں گی اپنی ذات کی وجہ سے بلکہ مجموعی حیثیت کے اعتبار سے۔

ابوالحسناء کی متابعت ابو عبد الرحمن نے کی ہے۔

(السنن الکبریٰ للبیہقی ج 2 ص 496)

اور یہ ابوالحسناء سے بڑھ کر ثقہ راوی ہے۔ اس لئے ابوالحسناء کی یہ روایت جمہور کے نزدیک بھی مقبول ہے۔

دیگر صحابہ و تابعین:

1: حضرت عبد اللہ بن مسعود رضی اللہ عنہ:

کان ابن مسعود رضی اللہ عنہ یصلی بنا فی شہر رمضان فینصرف وعلیہ لیل قال الاعمش کان یصلی عشرین رکعة

ویوتر بثلاث۔

(قیام اللیل للمروزی ص 157)

فائدہ: اس روایت کی مکمل سند عمدۃ القاری شرح البخاری للعلامة العینی میں ہے جو کہ یہ ہے:

رواہ محمد بن نصر المروزی قال أخبرنا یحییٰ بن یحییٰ أخبرنا حفص بن غیاث عن الأعمش عن زید بن وہب قال کان عبد اللہ بن

مسعود

(عمدۃ القاری ج 8 ص 246 باب فضل من قام رمضان)

2: حضرت ابی بن کعب رضی اللہ عنہ:

حضرت عبد العزیز بن رفیع رحمہ اللہ سے روایت کرتے ہیں کہ:

کان ابی بن کعب یصلی بالناس فی رمضان بالمدينة عشرین رکعة ویوتر بثلاث.

(مصنف ابن ابی شیبہ ج 2 ص 285 کم یصلی فی رمضان من رکعة)

حضرت عطاء بن ابی رباح رحمہ اللہ:

آپ فرماتے ہیں:

ادرکت الناس وهم یصلون ثلاثاً وعشرین رکعة بالوتر.

اسنادہ صحیح علی شرط البخاری و مسلم

(مصنف ابن ابی شیبہ ج 2 ص 285)

امام ابراہیم النخعی:

آپ فرماتے ہیں:

ان الناس كانوا یصلون خمس ترویجات فی رمضان

اسنادہ صحیح علی شرط الشیخین

(کتاب الآثار بروایہ ابی یوسف ص 41 باب السہو)

سیدنا شتیر بن شکل:

آپ کے بارے میں روایت ہے کہ:

عَنْ شَتِيرِ بْنِ شَكْلٍ: أَنَّهُ كَانَ يُصَلِّي فِي رَمَضَانَ عَشْرِينَ رُكْعَةً وَالْوِتْرَ.

اسنادہ حسن و رواہ ثقات

(مصنف ابن ابی شیبہ ج 2 ص 285 باب کم یصلی فی رمضان من رکعة.)

سیدنا ابو البختری:

آپ کے بارے میں روایت ہے

عَنْ أَبِي الْبَخْتَرِيِّ: أَنَّهُ كَانَ يُصَلِّي خَمْسَ تَرْوِجَاتٍ فِي رَمَضَانَ وَيُوتِرُ بِثَلَاثٍ

اسنادہ حسن و رواہ ثقات

(مصنف ابن ابی شیبہ ج 2 ص 285 باب کم یصلی فی رمضان من رکعة.)

سیدنا سوید بن غفلہ:

آپ کے بارے میں روایت ہے:

وَأَخْبَرَنَا أَبُو زَكَرِيَّا بْنُ أَبِي إِسْحَاقَ أَخْبَرَنَا أَبُو عَبْدِ اللَّهِ: مُحَمَّدُ بْنُ يَعْقُوبَ حَدَّثَنَا مُحَمَّدُ بْنُ عَبْدِ الْوَهَّابِ أَخْبَرَنَا جَعْفَرُ بْنُ عَوْنٍ أَخْبَرَنَا أَبُو

الْخَصِيبِ قَالَ: كَانَ يُؤَمِّنَا سُؤْيِدُ بْنُ غَفَلَةَ فِي رَمَضَانَ فَيُصَلِّي خَمْسَ تَرْوِجَاتٍ عَشْرِينَ رُكْعَةً.

(السنن الكبرى للبيهقي ج 2 ص 496 باب ما زوى في عدد ركعات القيام في شهر رمضان.)

سیدنا ابن ابی ملیکہ:

آپ کے متعلق نافع بن عمر کہتے ہیں:

حَدَّثَنَا وَكِيعٌ، عَنْ نَافِعِ بْنِ عُمَرَ، قَالَ: كَانَ ابْنُ أَبِي مُلَيْكَةَ يُصَلِّي بِنَا فِي رَمَضَانَ عَشْرِينَ رُكْعَةً

اسنادہ صحیح علی شرط البخاری و مسلم

(مصنف ابن ابی شیبہ ج 2 ص 285 باب کم یصلی فی رَمَضانَ مِنْ رُكْعَةٍ)

سیدنا سعید بن جبیر:

آپ کے بارے میں اسماعیل بن عبد المالک فرماتے ہیں:

عن إسماعيل بن عبد الملك قال كان سعيد بن جبیر يؤمنا في شهر رمضان فكان يقرأ بالقراءتين جميعاً يقرأ ليلة بقراءة بن

مسعود فكان يصلی خمس ترویحات

(مصنف عبدالرزاق ج 4 ص 204 باب قیام رمضان)

ترجمہ: حضرت سعید بن جبیر رحمہ اللہ رمضان کے مہینے میں ہماری امامت کرواتے تھے آپ دونوں قراءتیں پڑھتے تھے ایک رات ابن مسعود رضی اللہ عنہ کی قرأت (اور دوسری رات حضرت عثمان کی قرأت) آپ رحمہ اللہ پانچ ترویحات (یعنی بیس رکعت) پڑھتے تھے۔

سیدنا علی بن ربیعہ:

آپ کے بارے حضرت سعید بن عبید رحمہ اللہ آپ کے بارے میں فرماتے ہیں:

عَنْ سَعِيدِ بْنِ رَبِيعٍ: أَنَّ عَلِيَّ بْنَ رَبِيعَةَ كَانَ يُصَلِّي بِهِمْ فِي رَمَضانَ خَمْسَ تَرَوِيحَاتٍ وَيُوتِرُ بِثَلَاثٍ.

اسنادہ حسن ورواہ ثقات

(مصنف ابن ابی شیبہ ج 2 ص 285 باب کم یصلی فی رمضان من رُكْعَةٍ)

سیدنا حارث:

عَنِ الْحَارِثِ: أَنَّهُ كَانَ يُؤْمَرُ النَّاسَ فِي رَمَضانَ بِاللَّيْلِ بِعَشْرِينَ رُكْعَةً وَيُوتِرُ بِثَلَاثٍ

(مصنف ابن ابی شیبہ ج 2 ص 285 باب کم یصلی فی رمضان من رُكْعَةٍ)

جمہور علماء کا موقف اور اجماع امت:

(1)۔ ملا علی قاری فرماتے ہیں:

اجمع الصحابه على ان التراويح عشرون رُكْعَةً.

(المقرات ج 3 ص 194)

نیز شرح نقایہ میں لکھتے ہیں:

فصار اجماعا لہاروی البیہقی باسناد صحیح انہم كانوا یقیمون علی عہد عشرین رُكْعَةً وعلی عہد عثمان وعلی رضی اللہ عنہ۔

(ج 1 ص 241)

--(2)

وبالاجماع الذی وقع فی زمن عمر اخذ ابو حنیفہ والنووی والشافعی واحمد والجبہور واخترہ ابن عبد البر۔

(اتحاف سادة المتقين ج 3 ص 422 بحوالہ تجلیات صفحہ ج 3 ص 328)

(3)۔ امام ترمذی فرماتے ہیں:

واكثر اهل العلم علی ما روی عن علی وعمر وغيرہما من اصحاب النبی صلی اللہ علیہ وسلم عشرین رُكْعَةً۔

(سنن الترمذی ج 1 ص 166)

(4)۔ مشہور فقیہ، ملک العلماء علامہ ابو بکر الکاسانی رحمہ اللہ اپنی مشہور کتاب بدائع الصنائع میں اس اجماع کا تذکرہ ان الفاظ سے کرتے ہیں:

والصحیح قول العامة لہاروی ان عمر رضی اللہ عنہ جمع ابی بن کعب فصیلى بهم فی کل ليلة عشرین رُكْعَةً ولہینکر علیہ

احد فیکون اجماعاً منہم علی ذلك۔

(5)۔ مشہور محدث علامہ ابوزکریا یحییٰ بن شرف نووی مشقی رحمہ اللہ فرماتے ہیں:

اعلم ان صلاة التراويح سنة باتفاق العلماء وهي عشرون ركعة۔ (كتاب الاذكار ص226)

(6)۔ علامہ ابن عبد البر مالکی رحمہ اللہ فرماتے ہیں:

وهو قول جمهور العلماء وبه قال الكوفيون والشافعي واكثر الفقهاء وهو الصحيح عن ابي بن كعب من غير خلاف من الصحابة۔

(عمدة القاری شرح صحیح بخاری ج8 ص246)

(7)۔ خاتمہ المحققین وسیح النظر عالم علامہ ابن عابدین شامی رحمہ اللہ فرماتے ہیں:

(وهي عشرون ركعة) هو قول الجمهور وعليه عمل الناس شرقاً وغرباً۔

(رد مختار، لابن عابدین شامی ج2 ص495)

(8)۔ استاذ الحدیث فقیہ النفس، قطب الارشاد حضرت مولانا رشید احمد گنگوہی قدس اللہ سرہ اپنے رسالہ الحق الصریح میں فرماتے ہیں:

الحاصل ثبوت بست ركعت باجماع صحابه رضی اللہ عنہم در آخر زمان عمر رضی اللہ عنہ ثابت شد پس سنت باشد و کسیکہ از

سنت آہ انکار دار و خطاست۔ (الحق الصریح ص14)

خلاصہ یہ کہ بیس رکعت کا ثبوت اجماع صحابہ سے آخر عہد فاروقی میں ثابت شدہ ہے لہذا یہی سنت ہے اور جو شخص اس کے سنت ہونے کا انکار کرے وہ غلطی پر ہے۔

بلاد اسلامیہ میں تعداد تراویح:

اہل مکہ:

1: امام دارالہجرۃ امام مالک بن انس فرماتے ہیں:

ويمكة بثلاث وعشرين (نیل الاوطار ج1 ص514)

2: امام عطاء بن ابی رباح مشہور تابعی ہیں۔ حضرت ابن عباس، حضرت ابن عمر وغیرہ جلیل القدر صحابہ کے شاگرد ہیں دو سو صحابہ کرام کی زیارت کی

ہے (تہذیب ج4 ص488)

آپ مکہ میں اپنے شہر میں پڑھی جانے والی تراویح کا ذکر کرتے ہوئے فرماتے ہیں: ادرکت الناس وهم يصلون ثلاث وعشرين ركعة

بالتواتر

(مصنف ابن ابی شیبہ ج2 ص285 باب کم یصلی فی رمضان من رکعة۔)

میں نے لوگوں کو بیس رکعت تراویح اور تین رکعت وتر پڑھتے پایا ہے۔

3: مشہور امام فقیہ محمد بن ادریس شافعی فرماتے ہیں: ہکذا ادرکت ببیلدنا بمكة يصلون عشرين ركعة (جامع ترمذی ج1 ص166)

اہل مدینہ:

یہ ایک مسلمہ حقیقت ہے کہ خلافت راشدہ کے دارالخلافہ کی حیثیت سے عہد فاروقی میں تراویح کو اجتماعی شکل دینے کا آغاز مدینہ منورہ

سے ہوا جیسا کہ ماقبل میں بالتفصیل گزرا کہ دور صدیقی و عثمانی میں مدینہ منورہ میں بیس رکعت ہی پڑھی جاتی رہی۔

1: حضرت ابن ابی ملیکہ مشہور تابعی ہیں تیس صحابہ کرام کی زیارت کی ہے آپ مدینہ منورہ کے رہنے والے ہیں (تہذیب ج3 ص559)

آپ کے متعلق نافع بن عمر فرماتے ہیں:

كان ابن ابي مليكة يصلي بنا في رمضان عشرين ركعة.

(مصنف ابن ابي شيبة ج 2 ص 285 باب كم يصلي في رمضان من ركعة)

حضرت ابن ابي مليکہ ہمیں رمضان میں بیس رکعت پڑھاتے تھے۔

2: حضرت داؤد بن قیس رحمہ اللہ جو مدینہ کے رہنے والے تھے مشہور محدث و حافظ تھے، فرماتے ہیں:

ادركت الناس بالمدينة في زمن عمر بن عبدالعزيز وابان بن عثمان يصلون ستاً وثلاثين ركعة ويوترون بثلاث

(مصنف ابن ابي شيبة ج 2 ص 285 باب كم يصلي في رمضان من ركعة)

میں نے مدینہ میں خلیفہ عمر بن عبدالعزیز رحمہ اللہ اور ابان بن عثمان کے دور میں لوگوں کو چھتیس رکعت (تراویح) اور تین رکعت وتر پڑھتے پایا ہے۔

36 رکعت تراویح کیسے بنی؟ امام جلال الدین سیوطی فرماتے ہیں:

تشبيهاً بأهل مكة حيث كانوا يطوفون بين كل ترويحتين طوافاً ويصلون ركعتيه ولا يطوفون بعد الخامسة فأراد أهل المدينة

مسأواهم فجعلوا مكان كل طواف اربع ركعات، (الخواص للفتاوى ج 1 ص 336)

ترجمہ: اہل مدینہ نے اہل مکہ کی مشابہت کے لیے 36 رکعت اختیار کر لیں کیونکہ اہل مکہ چار رکعت کے بعد طواف کعبہ کر لیتے تھے اور پانچویں ترویحت کے بعد وہ طواف نہیں کرتے تھے۔ پس اہل مدینہ طواف کی جگہ پر 4 رکعت کے بعد 4 رکعت نفل پڑھ لیتے تھے۔

گویا ان کی اضافی رکعت تراویح کا حصہ نہ تھیں بلکہ درمیان کی نفل عبادت میں شامل تھیں۔ تراویح فقط بیس رکعت تھیں۔

اہل کوفہ:

کوفہ ایک اسلامی شہر ہے جو عہد فاروقی میں 17ھ میں بحکم امیر المومنین تعمیر کیا گیا حضرت عبداللہ بن مسعود جیسے عظیم المرتبت صحابی کو تعلیم و تدریس کے لیے کوفہ شہر بھیجا گیا۔ حضرت علی نے اسے دار الخلافہ بنایا ایک وقت ایسا بھی آیا کہ اس شہر میں چار ہزار حدیث کے طلبہ اور چار سو فقہاء موجود تھے امام بخاری فرماتے کہ میں شمار نہیں کر سکتا کہ کوفہ طلب حدیث کے لیے کتنی مرتبہ گیا ہوں (مقدمہ نصب الراية للکوثری ملخصاً)

1: کوفہ کے مشہور فقیہ، مفتی اہل کوفہ حضرت ابراہیم بن یزید نخعی فرماتے ہیں:

الناس كانوا يصلون خمس ترويحات في رمضان (كتاب الآثار ص 41)

2: مشہور تابعی حضرت سعید بن جبیر جنہوں حضرت ابن عباس، حضرت ابن عمر وغیرہ جیسے القدر صحابہ سے علم حاصل کیا کوفہ ہی میں شہید کیے گئے، آپ کے بارے میں منقول ہے:

عن إسماعيل بن عبد الملك قال كان سعيد بن جبير يؤمنا في شهر رمضان فكان يقرأ بالقراءتين جميعاً يقرأ ليلة بقراءة بن

مسعود فكان يصلي خمس ترويحات

(مصنف عبدالرزاق ج 4 ص 204 باب قيام رمضان)

3: حضرت شتیر بن شغل، حضرت علی کے شاگرد تھے کوفہ میں رہائش پذیر تھے آپ کے بارے میں روایت ہے کہ:

عَنْ شَتِيرِ بْنِ شَغَلٍ: أَنَّهُ كَانَ يُصَلِّي فِي رَمَضَانَ عَشْرِينَ رُكُوعًا وَالْوَيْلُ.

(مصنف ابن ابی شیبہ ج2 ص285 باب کم یصلی فی رمضان من رکعة.)

4: حضرت حارث ہمدانی، حضرت علی اور حضرت عبداللہ بن مسعود کے شاگرد تھے، 65ھ میں کوفہ میں وفات پائی۔ آپ کے بارے میں روایت

ہے کہ: **عَنِ الْحَارِثِ: أَنَّهُ كَانَ يُؤَمُّ النَّاسَ فِي رَمَضَانَ بِاللَّيْلِ بِعَشْرِينَ رَكْعَةً وَيُؤْتِي بِثَلَاثٍ**

(مصنف ابن ابی شیبہ ج2 ص285 باب کم یصلی فی رمضان من رکعة)

5: مشہور تابعی امام سفیان ثوری کوفہ کے رہنے والے تھے 161ھ میں وفات پائی آپ بھی بیس رکعت تراویح کے قائل تھے،

قال الترمذی رحمہ اللہ: روى عن عمرو وعلی وغيرهما من أصحاب النبی صلی اللہ علیہ وسلم عشرين رکعة وهو قول الثوری

(سنن الترمذی ج1 ص166 باب ما جاء فی قیام شهر رمضان)

اہل بصرہ:

حضرت یونس بن عبید جو حضرت حسن بصری اور امام ابن سیرین کے شاگرد اور سفیان ثوری و شعبہ کے استاد ہیں فرماتے ہیں کہ:

ادرکت مسجداً جامعاً قبل فتنة ابن الاشعث یصلی بهم عبدالرحمن بن ابی بکر وسعيد بن ابی الحسن وعمران العبدی كانوا

یصلون خمس تراویح

(قیام اللیل للمروزی ص158)

ترجمہ: میں نے ابن الاشعث کے فتنہ سے پہلے جامع مسجد بصرہ میں دیکھا کہ حضرت عبدالرحمن بن ابی بکر، حضرت سعید بن ابی الحسن اور حضرت

عمران عبدی رحمہ اللہ لوگوں کو پانچ ترویحے (بیس رکعت) پڑھاتے تھے۔

ابن الاشعث کا فتنہ 83ھ میں پیدا بصرہ میں برپا ہوا تھا گویا کہ 83ھ تک بصرہ میں بھی 20 رکعت تراویح کا ہی رواج تھا۔

ائمہ اربعہ رحمہم اللہ اور بیس رکعت تراویح:

ائمہ بیس رکعت کے قائل تھے اور تفصیل پیش خدمت ہے۔

امام اعظم ابو حنیفہ نعمان بن ثابت رحمہ اللہ:

امام اعظم فی الفقہاء امام ابو حنیفہ اور آپ کے تمام مقلدین بیس رکعت تراویح کے قائل ہیں۔

1: علامہ ابن رشد اپنی مشہور کتاب بدایۃ المجتہد میں لکھتے ہیں:

فاختار... ابو حنیفہ... القیام بعشرین رکعة سوی الوتر۔ (ج1 ص214)

2: امام فخر الدین قاضی خان حنفی اپنے فتاویٰ میں لکھتے ہیں:

عن ابی حنیفہ قال القیام فی شهر رمضان سنة... کل لیلۃ سوی الوتر عشرين رکعة خمس ترویحات (فتاویٰ قاضی خان

ج1 ص112)

3: علامہ ابن عابدین شامی جو فقہ حنفی کے عظیم محقق ہیں، فرماتے ہیں:

(قوله وعشرون رکعة) وهو قول الجمهور وعليه عمل الناس شرقا وغربا

(رد المحتار ج2 ص495)

امام مالک بن انس رحمہ اللہ:

امام مالک نے ایک قول کے مطابق بیس رکعت تراویح کو مستحسن کہا ہے چنانچہ علامہ ابن رشد فرماتے ہیں:

واختار ماكل في احد قوليه....-القيام بعشرين ركعة (بدایہ المجتہد ج 1 ص 214)

دوسرا قول چھتیس رکعت کا ہے جن میں بیس رکعت تراویح اور سولہ نفل تھیں تفصیل گزر چکی ہے۔

امام محمد بن ادریس شافعی رحمہ اللہ:

ائمہ اربعہ میں سے مشہور امام ہیں، آپ فرماتے ہیں:

احب الی عشر ون....-و کذا لک یقومون بمکة (قیام اللیل ص 159)

دوسرے مقام پر فرماتے ہیں: وہ کذا ادرکت ببلدنا بمکة یصلون عشرین رکعة (الترمذی ج 1 ص 166 باب ما جاء فی قیام

شهر رمضان)

مشہور شافعی عالم محقق العصر امام النووی دمشقی فرماتے ہیں:

اعلم ان صلوة التراویح سنة باتفاق العلماء وهي عشر ون رکعة.

(کتاب الاذکار ص 226)

امام احمد بن حنبل رحمہ اللہ:

آپ مجتہد اور بہت بڑے محدث تھے۔ بیس رکعت تراویح کے قائل تھے۔ چنانچہ فقہ حنبلی کے ممتاز ترجمان امام ابن قدامہ لکھتے ہیں:

والمختار عند ابی عبد اللہ (احمد بن حنبل) فیہا عشرون رکعة وبهذا قال الثوری وابو حنیفہ والشافعی (المغنی ج 1 ص 802)

مشائخ کرام اور بیس رکعت تراویح:

امت مسلمہ میں جو مشائخ کرام گزرے ہیں ان کا عمل و اخلاق حسن کردار اس امت کے لیے قابل اتباع ہے ان کی زندگی پر نظر ڈالی جائے تو

وہ بھی بیس رکعت پر عمل پیرا نظر آتے ہیں جو یقیناً رشد و ہدایت کی دلیل ہے چند مشہور مشائخ کی تصریحات پیش خدمت ہیں۔

1: شیخ ابو حامد محمد غزالی م 505ھ:

التراویح وهي عشرون ركعة و کیفیتها مشہورۃ وهي سنة موكدة

(احیاء العلوم ج 1 ص 123)

2: شیخ عبد القادر جیلانی م 561ھ:

آپ اپنی مشہور کتاب غنیۃ الطالبین میں تراویح سے متعلق تحریر فرماتے ہیں:

صلوة التراویح سنة النبی وهي عشرون ركعة. (ص 267، 268)

3: شیخ امام عبد الوہاب شعرانی م 973ھ:

آپ مشہور محدث، فقیہ اور سلسلہ تصوف میں ایک خاص مقام کے مالک تھے اپنی مشہور زمانہ کتاب المیزان الکبریٰ میں تحریر فرماتے ہیں:

التراویح فی شهر رمضان عشرون ركعة (ص 153)

حریم شریفین اور بیس رکعت تراویح:

اسلام کے دو مقدس حرم، حرم مکہ و حرم مدینہ میں چودہ سو سال سے بیس رکعت سے کم تراویح پڑھنا ثابت نہیں بلکہ بیس رکعت ہی

متواتر و متواتر عمل رہا ہے۔ چنانچہ مسجد نبوی کے مشہور مدرس اور مدینہ منورہ کے سابق قاضی شیخ عطیہ سالم نے مسجد نبوی میں نماز تراویح کی چودہ سو سالہ تاریخ پر ”التراویح اکثر من الف عام“ کے نام سے ایک مستقل کتاب تالیف فرما کر ثابت کیا ہے کہ چودہ سو سالہ مدت میں بیس رکعت متواتر عمل ہے اس سے کم ثابت نہیں۔ جامعہ ام القریٰ مکہ مکرمہ کی طرف سے کلیۃ الشریعۃ والدراسات الاسلامیہ مکہ مکرمہ کے استاد شیخ محمد علی صابونی کا ایک رسالہ الہدی النبوی الصحیح فی صلوة التراویح کے نام سے شائع کیا گیا ہے جس میں شیخ صابونی نے عہد خلافت راشدہ سے لے کر عہد حکومت سعودیہ تک مکہ مکرمہ و مسجد حرام میں ہمیشہ بیس رکعت تراویح پڑھے جانے کا ثبوت دیا ہے۔

غیر مقلدین کے شبہات

نمبر 1:

غیر مقلدین حضرت عائشہ رضی اللہ عنہا کی روایت کو بڑے زور و شور سے پیش کرتے ہیں کہ اس سے آٹھ رکعت تراویح ثابت ہے۔ روایت کا خلاصہ یہ ہے کہ حضرت سلمہ بن عبد الرحمن نے ایک بار حضرت عائشہ رضی اللہ عنہا سے سوال کیا کہ رسول اللہ صلی اللہ علیہ وسلم کی نماز رمضان میں کیسی ہوتی تھی؟ حضرت عائشہ رضی اللہ عنہا نے جواب دیا:

”ماکان رسول اللہ صلی اللہ علیہ وسلم یزید فی رمضان ولا فی غیرہ علی احدی عشرۃ رکعة یصلی اربعاً فلا تسئل عن حسنہن وطولہن ثم یصلی اربعاً فلا تسئل عن حسنہن وطولہن ثم یصلی ثلاثاً“

(صحیح بخاری)

کہ آپ صلی اللہ علیہ وسلم رمضان اور غیر رمضان میں گیارہ رکعتوں سے زیادہ نہیں پڑھتے تھے۔ پہلے چار رکعتیں پڑھے، پس کچھ نہ پوچھو کتنی حسین و لمبی ہوتی تھیں، اس کے بعد پھر چار رکعت پڑھتے، کچھ نہ پوچھو کتنی حسین اور لمبی ہوتی تھیں، پھر تین رکعت و تر پڑھتے تھے۔

جواب نمبر 1:

اس روایت سے آٹھ رکعت تراویح پر استدلال باطل ہے، اس لیے کہ:

1: اس میں ”رمضان وغیر رمضان“ میں ہمیشہ گیارہ رکعت پڑھنے کا ذکر ہے جبکہ تراویح صرف رمضان میں پڑھی جاتی ہے، غیر رمضان میں نہیں۔ حدیث کے جملہ ”ماکان رسول اللہ صلی اللہ علیہ وسلم یزید فی رمضان ولا فی غیرہ“ سے یہی بات سمجھ میں آرہی ہے۔

اس سے صاف ثابت ہوتا ہے کہ اس سے وہ نماز مراد ہے جو رمضان اور غیر رمضان دونوں میں پڑھی جاتی ہے اور وہ نماز تہجد ہے

[وضاحت آگے آرہی ہے]

2: اس حدیث میں گیارہ رکعت تہجد پڑھنے کا ذکر ہے نہ کہ جماعت کے ساتھ اور تراویح جماعت سے پڑھی جاتی ہے۔

3: اس میں ایک سلام سے چار رکعت کا ذکر ہے جبکہ تراویح ایک سلام سے دو رکعت پڑھی جاتی ہیں۔

جواب نمبر 2:

محدثین کے نزدیک بھی یہ حدیث تراویح کے متعلق نہیں۔ کیونکہ عام طور پر حضرات محدثین کا طرز یہ ہے کہ تہجد کے لیے ”باب قیام

اللیل“ اور تراویح کے لیے ”باب قیام رمضان“ قائم کرتے ہیں۔ مثلاً۔۔۔

نام کتاب	باب تہجد	باب تراویح
----------	----------	------------

باب فضل من قام رمضان	باب فضل قیام اللیل	صحیح بخاری
باب الترغیب فی قیام رمضان وهو التراویح	باب صلوة اللیل	صحیح مسلم
باب قیام شہر رمضان	باب فی صلوة اللیل	سنن ابی داؤد
باب ماجاء فی قیام شہر رمضان	باب فی فضل صلوة اللیل	سنن ترمذی
ثواب من قام وصام	کتاب قیام اللیل	سنن نسائی
باب ماجاء فی قیام شہر رمضان	باب ماجاء فی قیام اللیل	سنن ابن ماجہ
باب فی قیام رمضان	باب فی صلوة اللیل	موطا امام مالک
باب قیام شہر رمضان	باب فی صلوة اللیل	موطا امام محمد
باب قیام شہر رمضان	باب فی صلوة اللیل	مشکوٰۃ شریف
باب استحباب قیام رمضان وهو التراویح	باب فضل قیام اللیل	ریاض الصالحین
فصل فی التراویح	فصل قیام اللیل	صحیح ابن حبان
قیام رمضان	باب فی صلوة اللیل	مجمع الزوائد
باب فی قیام شہر رمضان	باب فی صلوة اللیل	سنن کبریٰ للبیہقی
قیام رمضان والتراویح وغیر ذالک	صلوة اللیل	جمع الفوائد
قیام رمضان	باب فی صلوة اللیل	قیام اللیل للردزی
قیام رمضان	صلوة التطوع	بلوغ المرام

حضرت عائشہ رضی اللہ عنہا کی مذکورہ روایت کو محدثین نے باب صلوة اللیل (یعنی تہجد کے باب) میں ذکر فرمایا ہے۔ مثلاً

صحیح البخاری۔۔۔ ج 1 ص 154 کتاب التہجد

صحیح مسلم۔۔۔ ج 1 ص 254 باب صلاة اللیل وعدد رکعات النبی صلی اللہ علیہ وسلم فی اللیل

سنن ابی داؤد۔۔۔ ج 1 ص 189 باب صلاة اللیل

سنن الترمذی۔۔۔ ج 1 ص 98 باب صلاة اللیل

موطا امام مالک۔۔۔ ص 99 باب فی صلوة اللیل

سنن النسائی۔۔۔ ج 1 ص 237 کتاب قیام اللیل

زاد المعاد لابن القیم۔۔۔ ص 125 قیام اللیل

حضرات محدثین کا اس حدیث کو قیام اللیل (یعنی تہجد کے باب) میں ذکر کرنا دلیل ہے کہ یہ تہجد سے متعلق ہے نہ کہ تراویح کے

متعلق۔

جواب نمبر 2 پر اعتراض:

اس روایت کو امام بخاری ”باب فضل من قام رمضان“ اور امام محمد ”باب قیام شہر رمضان“ میں بھی لائے ہیں۔ معلوم ہوا کہ یہ تراویح کے

متعلق ہے۔

جواب:

امام بخاری اور امام محمد اس روایت کو تہجد اور قیام رمضان وغیرہ میں لائے تاکہ ثابت کریں کہ تہجد جس طرح غیر رمضان میں پڑھی جاتی ہے اسی طرح رمضان میں بھی پڑھی جاتی ہے۔

فائدہ: غیر مقلدین کا خود بھی اس روایت پر عمل نہیں، اس لیے کہ اس روایت میں رمضان اور غیر رمضان میں تین رکعات وتر کا ذکر ہے لیکن غیر مقلدین ایک وتر پڑھ کر گھر کی راہ لیتے ہیں۔ ع

میں الزام ان کو دیتا تھا قصور اپنا نکل آیا

نمبر 2:

غیر مقلدین آٹھ رکعت تراویح پر یہ دلیل بھی پیش کرتے ہیں:

عن جابر بن عبد اللہ قال قال بنا رسول اللہ صلی اللہ علیہ وسلم فی شہر رمضان ثمان رکعات واوتر فلما كانت القابلة اجتمعنا فی المسجد ورجونا ان یخرج فلم نزل فیہ حتی اصبحنا ثم دخلنا فقلنا یا رسول اللہ اجتمعنا البارحة فی المسجد ورجونا ان تصلی بنا فقال انی خشیت ان یکتب علیکم

(المعجم الصغير للطبرانی)

ترجمہ: حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم نے ہمیں رمضان کی ایک رات میں آٹھ رکعتیں اور تین وتر پڑھائے۔ جب دوسری رات ہوئی تو ہم مسجد میں جمع ہو گئے۔ ہم اس امید میں تھے کہ رسول اللہ صلی اللہ علیہ وسلم تشریف لائیں گے، ہم اسی انتظار میں بیٹھے رہے یہاں تک کہ صبح ہو گئی۔ رسول اللہ صلی اللہ علیہ وسلم تشریف لائے تو ہم نے عرض کی: یا رسول اللہ! ہم رات کو اس امید پر جمع ہوئے تھے کہ آپ ہمیں نماز پڑھائیں گے تو آپ صلی اللہ علیہ وسلم نے فرمایا: مجھے اس بات کا خوف تھا کہ یہ نماز تم پر کہیں فرض نہ ہو جائے۔ [اس لیے نہیں پڑھائی]

یہی روایت صحیح ابن خزیمہ، صحیح ابن حبان، اور قیام اللیل للمروزی میں بھی موجود ہے۔

جواب:

مذکورہ کتب میں یہ روایت دو سندوں سے آتی ہے۔

1: اسحاق - ابوالریح - یعقوب تمی - عیسیٰ بن جاریہ - جابر بن عبد اللہ

2: محمد بن حمید الرازی - یعقوب تمی - عیسیٰ بن جاریہ - جابر بن عبد اللہ

ان دونوں طریق میں درج ذیل رواۃ ضعیف و مجروح ہیں۔

عیسیٰ بن جاریہ:

حضرت جابر بن عبد اللہ سے نقل کرنے والے صرف ایک راوی ہیں عیسیٰ بن جاریہ، انہی پر اس روایت کا مدار ہے، ابن خزیمہ کے حاشیہ

پر اس کے بارے میں لکھا ہے: عیسیٰ بن جاریہ فیہ لین (صحیح ابن خزیمہ ج 1 ص 531)

ترجمہ: عیسیٰ بن جاریہ میں کمزوری ہے۔

دیگر محدثین نے بھی اس پر جرح کی ہیں:

- 1: امام یحییٰ بن معین: لیس بذاک عندہ منا کیو [یہ شخص قوی نہیں نیز اس کے پاس منکر روایات پائی جاتی ہے]
- 2: امام نسائی: منکر الحدیث [اس کی حدیث میں نکارت پائی جاتی ہے]
- 3: امام ابوداؤد: منکر الحدیث [اس کی حدیث میں نکارت پائی جاتی ہے]
- 4: امام نسائی: متروک الحدیث [اس کی روایات کو محدثین نے ترک کر دیا ہے]
- 5: امام ابن عدی: احادیثہ غیر محفوظہ [اس کی احادیث غیر محفوظ ہیں]
- 6: امام ساجی: ضعفاء میں شمار کیا۔
- 7: امام عقیلی: ضعفاء میں شمار کیا۔

(میزان الاعتدال ج 3 ص 312، تہذیب التہذیب ج 5 ص 193، 192)

یعقوب قتی:

یہ راوی دونوں سندوں میں موجود ہے۔ اس کا نام یعقوب بن عبداللہ القتی ہے۔ یہ بھی مجروح راوی ہے۔ امام دارقطنی فرماتے ہیں: لیس بالقوی۔

(میزان الاعتدال ج 5 ص 178)

یہ حدیث میں قوی نہیں ہے۔

پس یہ روایت ضعیف، متروک اور صحیح روایات کے مقابلے میں ناقابل حجت ہے۔

نمبر 3:

حدثنا عبد الاعلیٰ حدثنا یعقوب عن عیسیٰ بن جاریہ حدثنا جابر بن عبد اللہ قال جاء ابی ابن کعب الی رسول اللہ صلی اللہ علیہ وسلم فقال یا رسول اللہ صلی اللہ علیہ وسلم ان کان منی اللیلۃ شئی یعنی فی رمضان قال وما ذاک یا ابی قال: نسوة فی داری قلن انالنا نقرأ القرآن فنصلی بصلاتک قال فصلیت بہن ثمان رکعات ثم او ترت قال فکان شبہ الرضاء ولم یقل شیئا۔

(مسند ابی یعلیٰ)

ترجمہ: حضرت ابی بن کعب رضی اللہ عنہ نے حضور صلی اللہ علیہ وسلم کی خدمت میں حاضر ہو کر عرض کی کہ اے اللہ کے رسول! آج رات میرے ساتھ ایک بات پیش آئی یعنی رمضان میں۔ آپ صلی اللہ علیہ وسلم نے فرمایا: اے ابی! وہ کیا بات ہے؟، حضرت ابی نے کہا: میرے گھر میں عورتیں تھیں، انہوں نے کہا کہ ہم قرآن نہیں پڑھ سکتیں، اس لیے ہم آپ کے پیچھے نماز پڑھیں گی، پس میں نے انہیں آٹھ رکعت اور وتر پڑھائے۔ تو یہ رضاء کی مثل ہوئی، اور آپ صلی اللہ علیہ وسلم نے کچھ نہیں فرمایا۔

جواب نمبر 1:

اس سند میں وہی عیسیٰ بن جاریہ اور یعقوب القتی موجود ہیں، جو سخت مجروح اور ضعیف ہیں۔ ان پر جرح ہم ماقبل میں ذکر کر آئے ہیں۔

لہذا یہ روایت سخت ضعیف ہونے کی وجہ سے قابل استدلال نہیں۔

جواب نمبر 2:

اس روایت کے تمام طرق جمع کریں تو کئی قرائن ملتے ہیں کہ اس روایت میں اضطراب ہے۔

1: یہ روایت تین کتابوں میں ہے۔ مسند احمد میں سرے سے "رمضان" کا لفظ ہی نہیں، مسند ابی یعلیٰ میں "یعنی رمضان" کا لفظ ہے، جس سے معلوم ہوتا ہے کہ یہ فہم راوی ہے نہ کہ روایت، قیام اللیل مروزی میں "فی رمضان" کا لفظ ہے جو یقیناً کسی تحتانی راوی کا ادراج ہے۔ جب اس روایت میں "فی رمضان" کا لفظ ہی مدرج ہے تو اسے تراویح سے کیا تعلق رہا؟

2: مسند ابی یعلیٰ اور قیام اللیل للمروزی سے ظاہر ہوتا ہے کہ یہ واقعہ خود حضرت ابی بن کعب کا ہے جبکہ مسند احمد کی روایت میں الفاظ ہیں: عن جابر عن ابی بن کعب قال جاء رجل الى النبي صلى الله عليه وسلم الخ۔ [حضرت جابر حضرت ابی سے روایت کرتے ہیں کہ ایک شخص نبی صلی اللہ علیہ وسلم کے پاس آیا] جس سے معلوم ہوتا ہے کہ یہ واقعہ کسی اور کا ہے، حضرت ابی بن کعب کا نہیں۔

3: سب سے بڑھ کر یہ کہ آٹھ رکعت پڑھنے والا یہ کہتا ہے: "انہ کان منی اللیلة شئی" [رات مجھ سے یہ کام سرزد ہو گیا] اور "عملت اللیلة عملاً" [میں نے آج رات ایسا عمل کیا]۔ معلوم ہوا کہ اس نے اسی رات آٹھ پڑھیں تھیں اس سے پہلے معمول آٹھ کا نہیں تھا، اس لئے تو اس نے کہا کہ میں نے یہ انوکھا کام کیا ہے۔ یہی وجہ ہے کہ آپ صلی اللہ علیہ وسلم خاموش رہے کہ جب یہ خود اس کام کو انوکھا سمجھ رہا ہے تو خواہ مخواہ اس کی تردید کیوں کی جائے۔

نمبر 4:

سائب بن یزید سے روایت ہے کہ حضرت عمر رضی اللہ عنہ سے ابی بن کعب اور تمیم داری کو حکم دیا کہ وہ لوگوں کو گیارہ رکعت پڑھائیں۔

(موطا امام مالک)

جواب 1:

یہاں چند امور قابل غور ہیں۔

امر اول: حضرت عمر رضی اللہ عنہ کے زمانے کی تراویح کے ناقل یہ راوی ہیں:

نمبر شمار	راوی	تعداد رکعت	ماخذ
1	السائب بن یزید	تفصیل آگے	----
2	یزید بن رومان	23 [مع الوتر]	موطا امام مالک
3	عبد العزیز بن رفیع	20	مصنف ابن ابی شیبہ
4	ابی بن کعب	20	مسند احمد بن منیع
5	یحییٰ بن سعید	20	مصنف ابن ابی شیبہ
6	محمد بن کعب القرظی	20	قیام اللیل للمروزی
7	حسن بصری	20	سنن ابی داؤد

یہ تمام روایات بیس رکعت تراویح ہی روایت کرتے ہیں، رہے سائب بن یزید تو ان کی روایت کی تفصیل درج ذیل ہے:

سائب بن یزید کے تین شاگرد ہیں:

نمبر شمار	راوی	تعداد رکعت	ماخذ
1	یزید بن خصیفہ	20	السنن الکبریٰ
2	حارث بن عبد الرحمن ابی ذہاب	[مع الوتر] 23	مصنف عبد الرزاق
3	محمد بن یوسف	تفصیل آگے	---

اس تفصیل سے معلوم ہوا کہ سائب بن یزید کے تین شاگردوں میں سے یزید بن خصیفہ بیس اور حارث بن عبد الرحمن ابی ذہاب تینس [مع الوتر] نقل کرتے ہیں، البتہ محمد بن یوسف نے دو باتوں میں اختلاف کیا ہے۔

1: یزید بن خصیفہ اور حارث بن عبد الرحمن ابی ذہاب قاریوں کی تعداد نہیں بتاتے لیکن محمد بن یوسف نے بتائی ہے کہ دو تھے؛ ابی بن کعب اور تمیم داری۔

2: اول الذکر دوراوی تراویح بیس ہی نقل کرتے ہیں لیکن اس نے تراویح کی تعداد گیارہ، تیرہ اور اکیس نقل کی۔

محمد بن یوسف کے شاگردوں کی تفصیل کچھ یوں ہے۔

نمبر شمار	راوی	تعداد رکعت	ماخذ
1	امام مالک	11	موطا امام مالک
2	یحییٰ بن سعید القطان	11	مصنف ابن ابی شیبہ
3	عبد العزیز بن محمد الدرّاوزدی	11	سعید بن ابی منصور
4	محمد بن اسحاق	13	قیام اللیل للمروزی
5	داؤد بن قیس وغیرہ	21	مصنف عبد الرزاق

اس سے واضح ہوتا ہے کہ محمد بن یوسف کے پانچوں شاگردوں کے بیانات عدد و کیفیت کے لحاظ سے باہم مختلف ہیں کہ۔۔۔

1: پہلے تین شاگرد گیارہ نقل کرتے ہیں اور محمد بن اسحاق تیرہ، جبکہ پانچواں شاگرد داؤد بن قیس اکیس رکعات نقل کرتا ہے۔

2: امام مالک کی روایت میں گیارہ رکعت پڑھانے کا حکم ہے عمل کا ذکر نہیں، یحییٰ القطان کی روایت میں حکم کا ذکر نہیں، عبد العزیز بن محمد کی روایت میں گیارہ رکعت تو ہیں لیکن نہ حکم ہے اور نہ ابی بن کعب اور تمیم داری کا ذکر۔ محمد بن اسحاق کی روایت میں تیرہ رکعت کا ذکر ہے لیکن نہ حکم ہے اور نہ ابی و تمیم کا ذکر، اور داؤد بن قیس کی روایت میں حکم تو ہے لیکن گیارہ کی بجائے اکیس کا ذکر ہے۔

خلاصہ یہ ہے کہ محمد بن یوسف کی یہ روایت شدید مضطرب ہے اور اضطراب فی المتن وجہ ضعف ہوتا ہے:

والاضطراب یوجب ضعف الحدیث۔

(تقریب النووی مع شرحہ التدریب: ص 234)

ترجمہ: اضطراب روایت کو ضعیف بنا دیتا ہے۔

لہذا یہ روایت ضعیف ہے۔

جواب 2:

امام مالک کا اپنا عمل اس کے خلاف ہے کیونکہ وہ بیس کے قائل ہیں۔ علامہ ابن رشد لکھتے ہیں:

واختار مالك في احد قوليه.... القيام بعشرين ركعة

(بدایہ المجتہد ج 1 ص 214)

ترجمہ: امام مالک رحمہ اللہ نے اپنے ایک قول میں بیس رکعت تراویح کو اختیار فرمایا ہے۔

اور اصول حدیث کا قاعدہ ہے کہ راوی کا عمل اگر اپنی روایت کے خلاف ہو تو اس بات کی دلیل ہے کہ روایت ساقط ہے۔

(المنار مع شرحہ نور الانوار: ص 190)

لہذا یہ روایت ساقط العمل ہے۔

جواب 3:

اس روایت کے مرکزی راوی سائب بن یزید کا اپنا عمل اس کے خلاف ہے کیونکہ ان سے بسند صحیح مروی ہے:

عن السائب بن یزید قال کنا نقوم فی زمان عمر بن الخطاب بعشرين ركعة والوتر۔

(معرفة السنن والآثار للبيهقي: ج 2 ص 305 کتاب الصلوة)

ترجمہ: حضرت سائب بن یزید رضی اللہ عنہ فرماتے ہیں کہ ہم حضرت عمر کے زمانے میں بیس رکعت تراویح اور وتر پڑھتے تھے۔

فائدہ: چونکہ یہ روایت تمام رواۃ کی مرویات کے خلاف تھی اس لیے علماء نے اس کے بارے میں دو موقف اختیار کیے ہیں۔

- ترجیح
- تطبیق

ترجیح:

اس روایت (گیارہ رکعت) کو راوی کا وہم قرار دے کر مرجوح قرار دیا گیا ہے۔ چنانچہ ابن عبد البر لکھتے ہیں:

ان الاغلب عندی ان قوله احدى عشرة وهم (الزرقانی شرح موطا: ج 1 ص 215)

ترجمہ: میرے نزدیک غالب (راجح) یہی ہے کہ راوی کا قول ”احدى عشرة“ [گیارہ رکعت] وہم ہے۔

تطبیق:

بعض حضرات نے تطبیق دینے کی کوشش کی ہے۔ مثلاً:

1: علامہ بدر الدین عینی:

لعل هذا كان من فعل عمر اولا ثم نقلهم الى ثلاث وعشرين.

(عمدة القاری: ج 8 ص 246)

ترجمہ: ممکن ہے یہ (گیارہ رکعت) حضرت عمر کا پہلے کا عمل ہو جو تیس رکعات (بیس تراویح اور تین وتر) تک جا پہنچا ہو۔

2: ملا علی قاری:

و جمع بينهما بانه وقع اولا (ای احدى عشرة ركعة في زمان عمر) ثم استقر الامر على العشرين فانه المتوارث

(المرقاة على المشكوة ج 3 ص 194)

ترجمہ: ان دونوں میں تطبیق یوں بھی دی جاسکتی ہے کہ یہ پہلے کا عمل ہو، پھر بیس رکعت پر معاملہ ٹھہر گیا ہو اور یہی عمل امت میں متواتر و متوارث

چلا ہے۔

3: علامہ محمد بن علی النیموی:

و جمع البیهقی بینہما کانوا یقومون بأحدی عشرۃ ثم قاموا بعشرین و اوتروا بثلاث و قد عدوا ما وقع فی زمن عمر کالاجماع۔

(حاشیة آثار السنن ص 221)

ترجمہ: امام بیہقی نے ان میں تطبیق یوں دی کہ (ممكن ہے) پہلے یہ لوگ گیارہ پڑھتے ہوں، پھر بیس رکعت تراویح اور تین و ترپر کار بند رہے ہوں۔